

እምነታችን

(What We Believe)

የክርስቲና እምነት መሠረቶች

Foundations of Christian Doctrine

ትርጉም፡- በዳዊት ያና

Translated by Dawit Yana

ነሐሴ 1991 ዓ.ም.

August 1999

ማውጫ

ክፍል 1 ዶክተሪን ይለያየናል?.....1

ክፍል 2 አሥር ዶክተሮችና አስፈላጊነታቸው

2.1 እግዚአብሔር5

2.2 ክርስቶስ9

2.3 መንፈስ ቅዱስ13

2.4 መጽሐፍ ቅዱስ17

2.5 ደኅንነት21

2.6 ክርስቲያናዊ አኗኗር28

2.7 ቤተ ክርስቲያን31

2.8 ቤተሰብ35

2.9 የመናፍብት ዓለም38

2.10 መጪው ጊዜ42

ክፍል 3 ያለ ፍቅር ከንቱዎች ነን47

ክፍል 1

ዶክተሪን ይለያየናል?

በዶክተሪን ላይ የሚሰነዘረው ተቃውሞ እያደገ መጥቶአል። በርካታ ሰዎች 'ዶክተሪን የቤተ ክርስቲያን ጠላት ነው' ወደሚለው ድምጽ እየደረሱ ናቸው። ዶክተሪን ይለያየናል። ኅብረትን በማጥፋት የቤተሰብ አባላትን ይለያያል። ክርስቶስን የሚከተሉ ልዩነቶቻቸውን ወደ ጉን አድርገው የጋራ ዓላማዎቻቸው በሆኑት የወንጌል ስርጭት ሥራ፣ የደቀ መዝሙርነትና ማኅበራዊ ጉዳዮች ላይ አብረው መቆም እንዳይችሉ እንቅፋት ይሆናል። ዶክተሪን የክርስቶስ ተከታዮች በሺዎች በሚቁጠሩ ድርጅቶችና ንዑስ ቡድኖች ተከፋፍለው የሚታወቁበት መለያቸው ሆኖአል።

“ዶክተሪን ይለያያል።

ፍቅር ግን አንድ ያደርጋል።”

በዚህ ምክንያት ብዙዎች ዶክተሪን የሚለያይ ሲሆን፣ ፍቅር ግን አንድ ያደርጋል ሲሉ ይናገራሉ። ይህ የሚያሳየው ክርስቶስ እርስ በርሳችን እንድንዋደድ ስለጠራንና የእኔ የሆኑት ተለይተው የሚታወቁበት መለያቸው ፍቅር ነው ስላለ ዶክተሪን በመሃላችን ገብቶ እንዲለያየን መፍቀድ እንደማይኖርብን ነው። ሐዋርያው ጳውሎስ እንደተናገረው ‘ፍቅር ከሌለን እንደሚንሸዋሸው ጸናጽል’ ነን። ፍቅር ከሌለን ከንቱዎች ነን፣ የምናደርገው ለምንም አይጠቅመንም

(1ኛ ቆሮ. 13:1-3)::

ይሁን እንጂ ዶክትሪን ደግሞ አንድ ማድረጉን መርሳት አይገባንም። በዓለም ላይ ያሉ በክርስቶስ የሆኑ እውነተኛ አማኞች 'ቤተሰብ' እንዲሆኑ የሚያደርጋቸው ስለ ክርስቶስ ያለውን ዶክትሪን መቀበል ከሁሉም ጎሣና ባሕል የወጡ ወንዶችና ሴቶች በክርስቶስ በኩል በእምነት ብቻ በጸጋ የጻኑ ወንድማማቾችና እህትማማቾች መሆናቸውን እንዲያውቁ ያደርጋል።

ከእነዚህ ምክንያቶች የተነሣ ፍቅር ይለያል። ክርስቶስ ማን እንደሆነና ለእኛ ምን እንዳደረገ እውነቱን ካወቅን በኋላ ስለ ክርስቶስ ጸጋ ዶክትሪን ምን እንደምናምን ግድ ሳይኖረን 'ሁላችንም አንድ ነን' ብሎ ማስመስል ራስ ወዳድነት ይሆንብናል። በማኅበራዊና በፖለቲካ ጉዳይ በአንድነት ለመቆም ስንል ለሐሰተኛ ኅብረት እውነትን መሠዋት አርቆ አለመመልከት ይሆናል።

ሐዋርያው ጳውሎስን የሚከተለውን እንዲጽፍ ያነሣው ከእውነት ጋር በኅብረት የሚሠራ ፍቅር ነው። 'በክርስቶስ ጸጋ እናንተን ከጠራችሁ ከእርሱ ወደ ልዩ ወንጌል እንዲህ ፈጥናችሁ እንዴት እንዳለፋችሁ እደነቃለሁ እርሱ ግን ሌላ ወንጌል አይደለም! የሚያናውጡአችሁ የክርስቶስንም ወንጌል ሊያጣምሙ የሚወዱ አንዳንዶች አሉ እንጂ። ነገር ግን እኛ ብንሆን ወይም ከሰማይ መልአክ፣ ከሰበክንላችሁ ወንጌል የሚለይ ወንጌልን ቢሰብክላችሁ፣ የተረገመ ይሁኑ (ገላ. 1:6-8)።

‘ዶክትሪን አንድ ያደርጋል።

ፍቅር ይለያያል።’

የኃጢአት ይቅርታ፣ የዘላለም ሕይወትና በእግዚአብሔር ቤተሰብ ልጅ መሆን የሚመጣው በእምነት አማካኝነት በሚገኝ ጸጋ ብቻ እና በክርስቶስ በኩል ብቻ መሆኑን ጳውሎስ ተገንዝቦ ነበር። ክርስቶስ ለእኛ ባደረገው ሥራ ላይ የሚጨመር የትኛውም ዶክትሪን በዘላለም ሕይወት እና ሞት መካከል ያለውን ልዩነት በግልጽ ሊያሳይ ይችላል። ለመጻንና የኃጢአት ይቅርታ ለማግኘት ወይም እንደ ልጁ ሆነህ መኖር እንዲያስችልህ በእግዚአብሔር በምትተማመንበት ጊዜ፣ ሥራንና እምነትን መደባለቅ እንደማትችል የክርስቶስ ወንጌል በግልጽ ይናገራል።

ዶክትሪን 'የሚታመንባቸውና በትምህርት መልክ የሚሰጡ መርሆዎች' ተብሎ ሊተረጎም ይችላል። ስለ ክርስቶስ ያለውን ዶክትሪን ሳንጨብጥ ክርስቶስ ሊኖረን አይችልም። የሚከተሉትን ዓይነት ጥያቄዎች ለመመለስ ዶክትሪን ያስፈልገናል፡- እግዚአብሔር ማን ነው? ምን ይመስላል? እንደ መሐመድና ቡድክ ሳሉ ሌሎች ስሞች ምላሽ ይሰጣል? ስለ እርሱ በምናምንበት ነገር ይገደዋል? ማንም የተሳሳተ አመለካከት ቢኖረው ወደ ሲኦል ይሰድደዋል? እርሱን እንደ ካወቅነው በኋላ እንዴት ነው የምንኖረው?

**“በክርስቶስ እውነት እንደ ፍቅር፤
ፍቅርም እንደ እውነት ተፈላጊ ነው።”**

በለዚህ ነው በፍቅሩ የታወቀው ሐዋርያው ጳውሎስ እንደዚህ ሲል የጻፈው፡-

‘ቃሉን ሰበክ፤ በጊዜውም አለጊዜውም ጽና፤ ፈጽመህ እየታገሥህና እያስተማርህ፤ ዝለፍና ገሥጽ ምስርም። ሕይወት የሚገኝበትን ትምህርት የማይታገሡበት ዘመን ይመጣልና፤ ነገር ግን ጆሮቻቸውን የሚያሳክስ ስለሆነ፤ እንደ ገዛ ምኞታቸው ለራሳቸው አስተማሪዎችን ያከማቻሉ። እውነትንም ከመስማት ጆሮቻቸውን ይመልሳሉ፤ ወደ ተረትም ፈቀቅ ይላሉ’ (2ኛ ጢሞ. 4:2-4) ።


ትውልዳችን ሐዋርያው ጳውሎስ የጻፈው አደጋ እያጋጠመው ነው። የዘመኑ መንፈስ በክርስቶስ ደክትሪን ጌትነት ሥር ላያስገዛን እርሱን እንድንቀበል ያደፋፍረናል። ውጤቱም “ለኦጋንት ትምህርት” አመቻችቶ የሚሰጥ፤ እየሰበሰበ የሚሄድ ክቶውንና ደጉን የመለየት ችሎታ መመናመን ነው (1ኛ ጢሞ. 4:1)።

ከእነዚህም ምክንያቶች የተነሣ፤ በባሕል ላይ ሳይሆን በመጽሐፍ ቅዱስ ላይ የተመሠረተ ደክትሪን ያስፈልገናል።

ክፍል 2

አሥር ደክትሪኖችና አስፈላጊነታቸው

ስለ እግዚአብሔር ያለው ደክትሪን



1. ጥያቄ (ጥ.)፡-
እግዚአብሔር ማን ነው?

መልስ (መ.)፡- እግዚአብሔር መጽሐፍ ቅዱስ እጅግ ከፍተኛ ያለ [መዝ. (96):9፤ ኢሳ. 40:12-31]፤ የፍጥረታት ፈጣሪ (ዘፍ. 1:1)፤ ሁሉን የሚገዛ (መዝ. 115:3)፤ ሁሉንም በሕይወት የሚያኖር (ኢዮብ 38፤ የሐዋ. 17:24-28)፤ ዘላለማዊ ኑባሬ የሆነ [መዝ. (89):2] እና አንድዬው ያህዌ አምላክ (ዘጸ. 6:4) ነው።

በርካታ መሰል ሃይማኖቶች አምልኮን ወደ ራሳቸው አቅጣጫ እየቀለበሱት ነው። ነገር ግን አንድ ፈጣሪና አዳኝ ብቻ አለ። እርሱ ብቻውን ሕይወት ሰጭ ነው፤ ምስጋናችን የሚገባውም ለእርሱ ነው። የእያንዳንዳችን የልብ ትርታም ሆነ ማንኛውም ሁኔታ ከቁጥጥሩ ሥር ስለሆነ በዘልማድ በራሳችን፤ በቤተሰባችንና በገንዘባችን ላይ የምናደርገው እምነት ሊያርፍ የሚገባው በእርሱ ላይ ብቻ ነው። እርሱ ዘላለማዊ ስለሆነ በዕድሜው ርዝማኔ እርሱን ሊልቅ የሚችል የለም። እርሱም የጌቶች ጌታ ስለሆነ፤ በመላው ፍጥረት ዓለም በመጨረሻ መልስ ልንሰጥ የተገባው ለእርሱ ብቻ ነው።

2. ጥ:- እግዚአብሔር መኖሩን እንዴት ልናውቅ እንችላለን?

መ:- የተፈጥሮ ድንቅ ነገሮች የእርሱን ፈጣሪ ሆኖ መኖር ይመሰክራሉ [መዝ. (19):1-4]፤ በእኛ ውስጥ ያለው ሕሊናችን የእርሱን ሕግ ሰጪነትና ፈራጅነት ይመሰክራል (ሮሜ 1:18-32፤ 2:12-16)። የክርስቶስ ፍትር አዳኝና ወዳጅ ሆኖ መገኘቱን ይገልጻል (ዮሐ. 1:1-18፤ 15:15)።

እግዚአብሔር ራሱን ግልጽ አድርጎ ሰላቀረበ ችግራችን ህልውናውን ከመዘንጋት አለመላቀቃችን እንጂ ህልውናውን ለማረጋገጥ አለመቻላችን አይደለም (ዮሐ. 3:17-21)።

3. ጥ:- እግዚአብሔርን እንዴት መግለጽ ወይም ስለ እርሱ እንዴት ማስረዳት እንችላለን?

መ:- አንድዬ አምላክ እግዚአብሔር (ኢሳ. 44:6)፤ የማይለወጥ (ያዕ. 1:17)፤ የማይታይ (ቄላስ. 1:15)፤ ፍጻሜ የሌለውና (1ኛ ነገሥ. 8:27)፤ ፍጹም (ማቴ. 5:48)፤ መንፈሳዊ ነብዔ (ዮሐ. 4:24) ነው። እርሱም ቅዱስ (1ኛ ጴጥ. 1:15-16)፤ አፍቃሪ (1ኛ ዮሐ. 4:8-16) እና በሚያደርገው ሁሉ እውነተኛ ነው (ዮሐ. 3:33)። ከዘላለም እስከ ዘላለም አንድ አምላክ ሆኖ በሦስት አካላት የሚኖር ሲሆን (ማቴ. 28:19)፤ በዘመናት መካከል ሥጋ የለበሰ አምላክ ሆኖ ጉበኝን (ዮሐ. 1:1-14)። እርሱ እኛ ብንረዳውም ባንረዳውም ይኖራል። ስለ እርሱ በእውነት እና በበቂ ሁኔታ

ማብራሪያ መስጠት ይቻላል፤ ሆኖም ሙሉ በሙሉ ስለ እርሱ መግለጽ አይቻልም። እርሱ እኛ ካወቅነው ይልቅ እጅግ የበለጠ እንጂ ያነሰ አይደለም።

4. ጥ:- እግዚአብሔር አንድ ሲሆን ሦስት አካላት አሉት የሚለውን አሳብ የት እናገኛለን?

መ:- መጽሐፍ ቅዱስ የእግዚአብሔርን አንድነት አጥብቆ ይናገራል (ዘዳ. 6:4፤ ገላ. 3:20፤ 1ኛ ጢሞ. 2:5፤ ያዕ. 2:19)። ደግሞም በሦስት የተለያዩ አካላት ሁላቸውም ፍጹምና በእኩል ደረጃ አምላክ በሆኑ በአብ፤ በወልድና በመንፈስ ቅዱስ አቀራረብ እንደሚገኝም ያስረዳል (ማቴ. 28:19፤ ዮሐ. 5:3-4፤ 2ኛ ቆሮ. 13:14፤ ዕብ. 1:8፤ 1ኛ ጴጥ. 1:2)።

5. ጥ:- እግዚአብሔር መጨረሻ የለውም ስንል ምን ማለታችን ነው?


መ:- እግዚአብሔር መጨረሻ የሌለው ያልተወሰነ ስለሆነ ነው (ሉቃስ 1:37)። እርሱ በጊዜ፤ በቦታ ወይም በሁኔታ ያልተገደበ ነው። እርሱ ጊዜ የማይወሰነው ዘላለማዊ [መዝ.(90):2፤ ራእይ 22:13]፤ ሁሉን የሚችል (ማቴ.19:26)፤ ሁሉን የሚያውቅ (ኢዮብ 37:16) እና በሁሉ ቦታ የሚገኝ [መዝ. (139):7-12፤ ማቴ. 28:20] ነው። ሆኖም እርሱ ምን ጊዜም ከፍጥረት የተለየ ነው (ኢሳ. 40:18-26)። ውስን ነው የሚባለውም ከቸርነቱ የተነሣ ምንም ዓይነት ተለዋዋጭ ነገር መሥራት አይችልም ከሚል ስሜት ብቻ ነው (ቲቶ 1:2፤ ያዕ. 1:13)።

እንደዚህ ማለት እርሱ ከምሥራቃውያኑ ምሥጢራዊ አማልክትና ከምዕራባውያኑ ቁሳዊ አማልክት በሰፋት የተለየ ነው ማለት ነው። አማልክቶቻቸውም በጣም ጥቃቅኖች እና እርስ በርስ የሚቃረኑ አሊያም ጭራሽ ዓለማዊና ከላሞች፣ ከእይጦች፣ ከጊንጦች፣ ከሐውልቶች ወይም ከሰብአዊ አሳብ ተለይተው እስከማይታወቁ ድረስ የተመሰቃቀሉ ናቸው።

6. ጥ:- ይህን በሦስት አካላት የተገለጸውን አምላክ የሁሉ ነገር ፈጣሪና ሕይወት ሰጭ ነው ብሎ ማመን ምን መጽናናት ይሰጣል?

መ:- ይህ ዋስትና በመከራ እንድንታገሥ (ሮሜ 5:3-4፤ ያዕ. 1:2-4)፣ በብልጽግናችን አመስጋኞች እንድንሆን (ፊልጵ. 4:10-13)፣ ሞት ሲመጣ እንኳን ደስተኞች እንድንሆን (ሮሜ 8:28-39፤ 2ኛ ቆሮ. 4:7-5:9) ያስችለናል።

ሲደመደም ለእኛ የሚያስፈልገን ነገር ቢኖር እግዚአብሔር ነው። ዝንባሌያችን እርካታንና ተፈላጊነትን ከተራ ነገሮች ውስጥ መሻት ቢሆንም፣ ዘላቂ ተስፋና ሕይወት የሚሰጠን እግዚአብሔር ብቻ ነው።



ስለ ክርስቶስ ያለው ዶክትሪን

1. ጥ:- ኢየሱስ ክርስቶስ ማን ነው?

መ:- ኢየሱስ ክርስቶስ

እግዚአብሔርን ሊገልጽልን (ዮሐ. 1:1-14)፣ እንዴት መኖር እንዳለብን ሊያሳየን (1ኛ ዮሐ. 2:6)፣ ከኃጢአት ወቀሳና ኃይል ሊታደገን (ሮሜ 6:1-14) ወደ ምድራችን በሰው ሆኖ የመጣ አምላክ ነው። እርሱ እምነታቸውን ስለእርሱ ላይ ለሚያደርጉ ሁሉ አዳኝ (ዮሐ. 4:12)፣ ሕይወት (ዮሐ. 14:6) እና ጌታም ነው (ሮሜ 10:9፣13)።

ስለ ማንነቱና ለእኛ ስላደረገው ነገር ኢየሱስ ከእኛ ጥልቅ የሆነ ፍቅር፣ ፍጹም ታዛዥነትና ታማኝነት ሊቀበል ይገባዋል።

2. ጥ:- ኢየሱስ ክርስቶስ እውነተኛ ሰው መሆኑን አዲስ ኪዳን እንዴት አድርጎ ይገልጻል?

መ:- ጌታ ኢየሱስ የተወለደው ከፊት ነበር (ገላ. 4:4)። እንደ ሌሎች ልጆች ሁሉ በአእምሮና በአካል የሚያድግ ሰብአዊ ሰውነት ነበረው (ሉቃ. 2:40፣52)። ይደክመው (ዮሐ. 4:6-8)፣ ይርበውና (ማቴ. 4:2) ይጠማውም (ዮሐ. 19:28) ነበር። እንቅልፍ ተኝቷል (ማቴ. 8:24)፣ አልቅሏል (ዮሐ. 11:35)፣ ተፈትኗል (ማቴ. 4:1-11)፣ (ዕብ. 2:18፤ 4:15)፣ ንዴትና ብሶት

(ማር. 3:5)፤ ርኅራኄ (ማቴ. 9:36) እና ሥቃይ (ሉቃ. 22:44) ተሰምቶትም ነበር።

እርሱ እኛ የቻልነውን ያህል ብቻ ሳይሆን ከዚያም በላይ እጅግ ስለታገሠ የምናልፍበትን ሁኔታ ሁሉ ይረዳል፤ ይሰማዋልም። እንደ አንድ ሰብአዊ ፍጡር ስለኖረ፤ ለሚያስፈልገን ለእያንዳንዱ ነገር በመንፈስ ቅዱስ ላይ መደገፍ እንዳለብን አሳይቶናል። ሁላችንም በእግዚአብሔር ላይ መደገፍ እንደሚገባን ለእኛ ምሳሌ ሆነልን።

3. ጥ:- መጽሐፍ ቅዱስ ኢየሱስ ሰው ብቻ ሳይሆን አምላክም እንደሆነ የሚያሳየን እንዴት ነው?

መ:- መጽሐፍ ቅዱስ ኢየሱስ ክርስቶስ አምላክ መሆኑን በግልጽ ይናገራል (ዮሐ. 1:1፤ ሮሜ 9:5፤ 1ኛ ጢሞ. 3:16፤ ቲቶ 2:13፤ ዕብ. 1:8)። ኢየሱስ ብቸኛ የእግዚአብሔር ባሕርያት የሆኑት ዘላለማዊነትን (ዮሐ. 8:58)፤ በሁሉ ቦታ በአንዴ መገኘትን (ማቴ. 18:20)፤ ሁሉን አዋቂነትን (ዮሐ. 16:30)፤ ሁሉን ቻይነትን (ራእይ 1:8) እና ያለመለወጥን (ዕብ. 1:12) ባሕርያት ይዟል። ኢየሱስ:- እግዚአብሔር ብቻ ማድረግ የሚችለውን ያደርጋል። ኃጢአትን ይቅር ይላል (ማር. 2:1-12)፤ ሕይወት ይሰጣል (ዮሐ. 5:21)፤ ሙታንን ያስነሣል (ዮሐ. 6:39-40፤ 54፤ 11:38-44)፤ እና ፍርድን ይፈጽማል (ዮሐ. 5:22፤ 27)። ኢየሱስ የአምላክነት ስሞችና ማዕረጎች ተሰጥተውታል:- እማኑኤል ማለትም 'እግዚአብሔር ከእኛ ጋር ነው' ማለት ነው (ማቴ. 1:23)፤ የነገሥታት ንጉሥና የጌቶች ጌታ (ራእይ

19:16) እና የእግዚአብሔር ልጅ (ማቴ. 26:63-65)። ኢየሱስ ራሱም እግዚአብሔር እንደሆነ አመልክቷል (ዮሐ. 10:30ን ከቁጥር 33 ጋር አስተያይ)።

መጽሐፍ ቅዱስ ኢየሱስ አምላክ ነው ማለቱ እኛ መረዳት ከምንችለው በላይ ነው። ሙሉ በሙሉ ባንረዳም እንኳን፤ ከዚህ በተረፈ ከእኛ የሚፈለገው ልናመልከውና ልናገለግለው የምንችለውን አምላክ እንደምናምን በተግባር ማሳየት ነው።

4. ጥ:- በሮማውያን መስቀል ለምን ኢየሱስ እንደ ወንጀለኛ ሞተ?

መ:- ተሰቅሎ መሞት የመጨረሻ የውርደት ምልክት ስለነበር በኃጢአት ምክንያት በሰው ዘር ሁሉ ላይ የሰፈነውን የእግዚአብሔር ፉጣ የተሸከመ መሆኑን ለማሳየት አሐዱ ሥሉስ አምላክ፤ ኢየሱስ ክርስቶስ በዚህ መንገድ እንዲሞት ወሰነ (1ኛ ዮሐ. 2:2)። ከክርስቶስ መለኮትነት የተነሣ ዋጋው ወሰን በማይገኝለት በዚህ የውርደት ሞት አማካኝነት ጌታችን የሰርዮት መሥዋዕትን አቀረበ (ኢሳ. 53:4-5፤ ዕብ. 9:26)፤ የእግዚአብሔርን ጽድቅ ፈጸመ (ሮሜ 3:25)፤ ለእኛም ይቅርታን አመጣልን (ዉላስ. 1:14)።

ለእርሱ መልሰን እንዴት ልንከፍለው እንችላለን? እኛ አንችልም። ይልቁንስ እኛ ለእርሱ ለዘላለም ባለዕዳዎች ነን። ማድረግ የምንችለው ነገር ቢኖር እያመሰገንን እርሱን መውደድ፤ ራሳችንን እና አገልግሎታችንን ለእርሱ እንደ ሕያው መሥዋዕት አድርገን ማቅረብ ነው (ሮሜ 12:1-2)።

5. ጥ:- የክርስቶስ ትንሣኤ ምን ያህል ተፈላጊ ነው?


መ:- በጌታችን ትንሣኤ አማካኝነት፤ እግዚአብሔር የኢየሱስን እውነተኛ ልጅነት ገለጸ (ሮሜ 1:4)፤ በእኛ ፈንታ በተፈጸመው የክርስቶስ መስዋዕትነት ብቃት መርካቱን አሳየ (ሮሜ 4:25)፤ በእርሱ ለሚያምኑት ሕይወት ለመስጠት ኃይል የመቀዳጀቱን እውነተኛነት ገለጸ (ሮሜ 8:11)። በመሆኑም በእርሱ የምናምን አንድ ቀን የትንሣኤ አካል እንደምንቀበል አረጋገጠልን (1ኛ ቆሮ. 15:20-21)።

6. ጥ:- ጌታ ኢየሱስ የት ነው፤ ምንስ እያደረገ ነው?

መ:- ኢየሱስ ክርስቶስ ከጥት ከተነሣ ከአርባ ቀናት በኋላ ወደ ክብር ቦታው ወደ መንግሥተ ሰማይ ዐረገ (ዮሐዋ. 1:9፤ 2:33)። ተመልሶ ቤተ ክርስቲያንን እስኪነጥቃት ድረስ በዚያ ይቆያል (1ኛ ተሰሎ. 4:13-18)፤ ከዚያም በኋላ ንጉሥ ሆኖ ሊፈርድ ወደ ዓለም በመመለስ (ማቴ. 25:31-46) ለአንድ ሺህ ዓመታት ይገዛል (ራእይ 19:11-20:6)።

እስከዚያ ድረስ ለችግሮቻችን በርኅራኄ ምላሽ በመስጠትና (ዕብ.4:14-16)፤ የቤተ ክርስቲያን ራስ ሆኖ በመሥራት (ኤፌ. 5:23፤ ቈላስ. 1:18)፤ ለእኛ ስፍራ እያዘጋጀ (ዮሐ. 14:3)፤ ጠበቃችን ሆኖ ይማልድልናል (ሮሜ 8:34፤ 1ኛ ዮሐ. 2:1)።

አንድ ሰው፤ ሌላውን «እስካሁን ምን ያደረግህልኝ ነገር አለ?» ማለት ቢችልም እንዲህ ዓይነቱ ጥያቄ ለክርስቶስ ቢሰነዘር አእምሮ ቢስ ጅልነትን ወይም ምስጋና ቢሰነትን ነው የሚያሳየው። እርሱ (ክርስቶስ) ዘወትር ውጤት ባለው መንገድ በእኛ ምትክ እየሠራ ነው።



የመንፈስ ቅዱስ ዶክትሪን

1. ጥ:- መንፈስ ቅዱስ ማን ነው?

መ:- መንፈስ ቅዱስ የአሐዱ መንፈስ ቅዱስ ሥሉስ ሦስተኛው አካል ሲሆን፤ እርሱም እውነተኛ አምላክ ስለሆነ ከአብና ከወልድ ጋር እኩል ነው (ማቴ. 28:19፤ ዮሐዋ. 5:3-4፤ 2ኛ ቆሮ. 13:14)። እርሱ መንፈስ ስለሆነ ወደ እኛ ይቀርብ ዘንድ መታየትና መጸለስ የለበትም። ቅዱስ ስለሆነም ሰዎች ሊገናኙት የሚገባቸው በተቀደሰ ሁኔታ ውስጥ ነው። ከዚህ የተነሣ ነው ራሳቸውን ከኃጢአት ያልለዩ ሰዎች በውስጣቸው የመንፈስ ቅዱስ መኖር የማይሰማቸው።

2. ጥ:- የሥላሴ አካል ወይም አባል ሆኖ በብሉይ ኪዳን ዘመን እርሱ የተጫወታቸው ሚናዎች ምንድን ናቸው?

መ:- ከአብና ከወልድ ጋር በመሆን በፍጥረት ሥራ

ተካፈለ (ዘፍ. 1:2)፤ የእግዚአብሔርን አገልግሎት እንዲሰጡ ሰዎችን አዘጋጃቸው (ዘጸ. 31:1-5፤ ዘኁ. 11:16-17)፤ ተፈጥሮን አደሰ [መዝ. (104):30]፤ በእስራኤል ነገሥታት ላይ ወረደ (1ኛ ሳሙ. 16:13)፤ የእስራኤል ነቢያትና ቅዱሳት መጻሕፍትን የጻፉ ሰዎችን በኃይል ሞላቸው (1ኛ ጴጥ. 1:10-12፤ 2ኛ ጴጥ. 1:21)። እንደዚሁም እግዚአብሔርን እንዲያምኑና ፈቃዱን እንዲያደርጉ በሰዎች ልብ ሆኖ በመሥራት መራቸው (ዮሐዋ. 7:51)።

ይህም እግዚአብሔር እርሱን ማገልገል ለሚፈልጉ እንዴት ልዕለ ተፈጥሮአዊ ኃይሉን ለመስጠት ፈቃዱ እንደሆነ ያሳያል። የእግዚአብሔርን ፈቃድ ማድረግ የሚፈልጉ ሁሉ ምንም ቢሆን በራሳቸው ኃይል ማድረግ የለባቸውም።

3. ጥ:- መንፈስ ቅዱስ የክርስቶስ አካል ከሆነችው ቤተ ክርስቲያን ጋር ምን ግንኙነት አለው?

መ:- ለቤተ ክርስቲያን ልደትን የሰጣት (ዮሐዋ. 2:1-47)፤ አማኞችን ወደ ቤተ ክርስቲያን የሚያጠምቃቸው (1ኛ ቆሮ.12:13)፤ በቤተ ክርስቲያን ውስጥ የሚኖር (1ኛ ቆሮ.3:16)፤ ቤተ ክርስቲያንን አንድ የሚያደርጋት (ኤፌ. 2:22፤ 4:3-4)፤ ስጦታዎችን ለቤተ ክርስቲያን የሚሰጥ (1ኛ ቆሮ. 12:4-11)፤ ለቤተ ክርስቲያን መሪዎችን የሚሰጥ (ዮሐዋ. 20:28)፤ የቤተ ክርስቲያንን ሥራ የሚመራ (ዮሐዋ. 13:2)፤ በዓለም ውስጥ የሚሠራውን ክፉ ለመያዝ ወይም ለመግታት ቤተ ክርስቲያንን የሚጠቀም መንፈስ ቅዱስ ነው (2ኛ

ተሰሎ. 2:7)።

መንፈስ ቅዱስ በእግዚአብሔር ሰዎች ውስጥ በግለሰብም ሆነ በጎብረት ደረጃ ስለሚኖር፤ ቤተ ክርስቲያን እንደ ተራ ሰብአዊ ተቋም ሆኖ መታሰብ የለባትም። በጣም ስለምናውቃትም የምንንቃት አይደለችም። እንዲያው ቸል ልትባል ወይም ጣል ልትደረግ አይገባም። በብዙ አቅጣጫ በቤተ ክርስቲያን የምናደርገው ማንኛውም ነገር በእግዚአብሔር ላይ እንደተደረገ ድርጊት ይቆጠራል (ዮሐዋ. 5:1-11)።

4. ጥ:- መንፈስ ቅዱስ ከእግዚአብሔር ጋር ሰላምን ላልመሠረቱ ሰዎች ምን ያደርግላቸዋል?

መ:- ወደ ክርስቶስ ይመራል (ዮሐ. 16:13-14)፤ ለእግዚአብሔር መልእክተኞች ኃይል ይሰጣቸዋል (1ኛ ተሰሎ. 1:5)፤ ኃጢአተኞችን ይወቅሳቸዋል (ዮሐ. 16:8-11)፤ እና ጸግመኛ ልደትን ይሰጣል (ዮሐ. 3:5፤ ቲቶ 3:5)።

ከእነዚህ ምክንያቶች የተነሣ ማንም ቢሆን ወደ ክርስቶስ ለመመለስ በጣም የከፋ ወይም የጠነከረ የለም። በወንጌል ሊደረስ ወይም ሊድን እስከማይችል እጅግ ክፉ የሆነ ሰው ማንም የለም። የእግዚአብሔር ዓላማ መልካም ሰዎችን ብቻ ማዳን ወይም ለመንግሥተ ሰማያት ተፈላጊ የሆኑ ባሕርያትን የተቀዳጁትን ብቻ መታደግ ሆኖ አያውቅም። እግዚአብሔር መንፈሱን ወደ ዓለም የላከው ሁሉንም ዓይነት ሰው - በጣም የከፋውንና እጅግ የተጠላውን እንኳን ሳይቀር ለመታደግ ነው።

5. ጥ:- መንፈስ ቅዱስ በአማኞች ሕይወት ምን ያደርጋል?

መ:- የእግዚአብሔር ንብረቶች የመሆናችን ምልክት ሆኖ በእኛ በአማኞች ውስጥ ይኖራል (ሮሜ 8:9፤ 1ኛ ቆሮ. 6:19)። የዘለቂታ ደኅንነታችንን ለማረጋገጥ ያትመናል (2ኛ ቆሮ. 1:21-22፤ ኢፌ.1:13-14፤ 4:30)። ራሳችንን ለእርሱ ሙሉ በሙሉ ስናስረክብለት ለምንኖረው ሕይወትና ለምንሰጠው አገልግሎት ኃይል ይሞላብናል (ዮሐዋ. 6:3፤ 13:9-12፤ ኢፌ. 5:18-21)። በእኛ ውስጥ ክርስቲያናዊ ባሕርይን ይፈጥራል (ገላ. 5:22-23)። ያስተምረናል (1ኛ ቆሮ. 2:10)። መጸለይ ሳንችል ስንቀር ይማልድልናል (ሮሜ 8:26-27)። ስለ ክርስቶስ የሚሰጠውን የሐሰት ትምህርት ለይተን እንድናውቅ ያስችለናል (1ኛ ዮሐ. 2:20-27)። የእግዚአብሔር ልጆች መሆናችንን ያረጋግጣልናል (ሮሜ 8:16)። አንዳችን ሌላውን እንድናገለግል ያዘጋጀናል (ሮሜ 12:3-8፤ 1ኛ ቆሮ. 12:1-31)። ይመራናል (ሮሜ 8:14)።


“እኛ ያስፈልገናል ብለን ከምናስበው በላይ መንፈስ ቅዱስ ያስፈልገናል።”

እኛ በመስታወት የምናየው ቁም ነገር ያለው ሊመስለን ይዳዳል። ነገር ግን ትልቁ ቁም ነገር በሙላት በተሰጠ ልብ ውስጥ መንፈስ ቅዱስ ሊሠራ የሚችለው ነገር ነው።

6. ጥ:- በመንፈስ ቅዱስ ላይ ኃጢአት በመሥራት በምን ዓይነት መንገዶች ራሳችንን መጉዳት እንችላለን?

መ:- እርሱን ባለመታዘዝ (ኢፌ. 4:30)፣ በመዋሸት (ዮሐዋ. 5:3)፣ በአሉታዊ አመለካከት እንዳይሠራ በመግታት (1ኛ ተሰሎ. 5:19)፣ በመቃወም (ዮሐዋ. 7:51) እና በመሳደብ (ዕብ. 10:29) መንፈስ ቅዱስን የማሳዘን ኃጢአት እንዳንፈጽም ማስጠንቀቂያ ተሰጥቶናል።

ስለዚህ ከትዳር ጓደኞችን፣ ከልጆቻችን፣ ከወላጆቻችን፣ ከአሠሪያችን ወይም ከወዳጆቻችን ጋር ከሚኖረን መልካም ግንኙነት ይልቅ ከመንፈስ ቅዱስ ጋር የሚኖረን ግንኙነት እንዲጠበቅ መጣር አለብን።



መጽሐፍ ቅዱስ

የመጽሐፍ ቅዱስ ዶክትሪን

1. ጥ:- መጽሐፍ ቅዱስን

ከሌሎች መጻሕፍት ሁሉ
የሚለየው ምንድን ነው?

መ:- መጽሐፍ ቅዱስ እንዳለ

የተጻፈው በእስትንፋስ - እግዚአብሔር በተመሩ ሰዎች ነበር (2ኛ ጢሞ. 3:16; 2ኛ ጴጥ. 1:21)። በእግዚአብሔር እስትንፋስ ስለ ተጻፈ (እርሱ ስለ ተነፈሰ) የመጀመሪያዎቹ ጽሑፎች ምንም ዓይነት ስሕተት ሳይገኝባቸው ተጽፈዋል (ዮሐ. 17:17)። ለሁሉም የእምነት ጉዳዮችና የአኗኗር ሥነ ምግባር ሥልጣን ለበስ መመሪያ ነው (2ኛ ጢሞ. 3:16-17)።

ይህ መጽሐፍ በዓለም እንዳለ ሌላ ዓይነት መጽሐፍ አይደለም። በፍጥረት—ዓለሙ ወስጥ እጅግ ታላቅ የሆነ ሰው ሕይወት እና ሥራ የተጻፈበት መዝገብ ነው። ከዚህ መጽሐፍ ገጾች፣ አስተዋጽኦዎች፣ ሁኔታዎችና ሰዎች በስተጀርባ ሆኖ በቅንነት እውነትን ከሚፈልጉ ጋር በግንባር ለመገናኘት ይጠባበቃል። የተፈጠረው ዓለም የእግዚአብሔርን ኃይል፣ ግርማና ጥበብ ሲገልጥ፣ መጽሐፍ ቅዱስ ደግሞ የእርሱን ግላዊና ዘላለማዊ የደኅንነት ዕቅድ ይገልጣል። የዚህ መጽሐፍ ደራሲ እና ለአንባቢዎቹ የሚያቀርበው መጽሐፍ ቅዱስን ጊዜ የማይሸረውና ተፈላጊ የደርገዋል።

2. ጥ:- አሁን በእጃችን ያለው መጽሐፍ ቅዱስ ከ 3,500 ዓመታት በፊት የነበረውን ትክክለኛ

ጽሑፍ እንደያዘ እንዴት አድርገን ማወቅ እንችላለን?

መ:- በሚገባ የተጠበቁ በርካታ ሺህ የእጅ ቅጂ ጽሑፎች አስደናቂ ተመሳሳይነት በትክክል የመጀመሪያዎቹን ጽሑፎች እንደሚያንጸባርቅ ጠንካራ ጭብጥ ይሰጣል። የምንተማመንበት ነገር ቢኖር እግዚአብሔር ራሱን የሚገልጥበትን መጽሐፍ በእስትንፋሱ ከሰጠ፣ ያ መጽሐፍ እንዲጠበቅ መቆጣጠሩ የማያጠራጥር መሆኑን ነው።

3. ጥ:- መጽሐፍ ቅዱስ በእስትንፋስ - መለኮት የተሰጠ ቃል ነው የሚለውን አሳብ ለመደገፍ ምን ማስረጃ መስጠት እንችላለን?

መ:- የአይሁድን ቅዱሳት መጻሕፍት-ሠላሳ ዘጠኙን የብሉይ ኪዳን መጻሕፍት ተአማኒነት በተመለከተ ክርስቶስ ያለውን እምነት በተደጋጋሚ ገልጾ ነበር (ማቴ. 5:17-18፣ ሉቃ. 24:27፣44)። በአራተኛው መቶ ክፍለ ዘመን የቤተ ክርስቲያን አባቶች እነዚህ 39 መጻሕፍትና ተጨማሪ 27 የአዲስ ኪዳን መጻሕፍት በትክክል በእስትንፋስ - መለኮት የተሰጡ፣ ሥልጣናዊ ፍጹማን መሆናቸውን አወጁ።

የመጽሐፍ ቅዱስ መጻሕፍት በእስትንፋሱ-መለኮት የተሰጡና ስሕተት የሌለባቸው የእግዚአብሔር ቃል የመሆናቸውን ዶክትሪን መቀበል የእምነት ጉዳይ ነው። ይህም ተገቢ እምነት ነው። ሲጻፉ ከ 1,600 ዓመታት በላይ ዘመን የፈጁት እነዚህ መጻሕፍት የመልእክታቸው አንድነት የሚያስደንቅ ነው። የታሪካዊ

ዝርዝራቸው ትክክለኛነት፤ አስተዋጽኦአቸው የተሟላ መሆን፤ አስደናቂ የተፈጸሙ ትንቢቶቻቸው፤ በገበረተሰቡ ላይ የሚያሳድሩት ጠቃሚ ተጽእኖ፤ በእምነት የሚያነቧቸውን ሰዎች ሕይወት የሚለውጥ ኃይላቸው እስትንፋሱ መለኮት ያረፈባቸውን መጻሕፍት ላለማመን ምንም ምክንያት እንደ ሌላ ጽኑ ምስክሮች ናቸው።

በመጽሐፍ ቅዱስ ለማመናችን ትልቅ ምክንያት የሚሆነን ጌታ ኢየሱስ ሰው የሆነ አምላክ መሆኑን አምኖ መቀበሉ ነው (ማቴ. 12:39-42፤ 19:4-5፤ ሉቃስ 17:26-29)። ለማመን በጣም ግላዊ የሆነው ምክንያት እያንዳንዱ ግለሰብ መጽሐፍ ቅዱስን በመከተል የሚያገኘው ጥበብ፤ ቀናነትና ብርታት ነው።

4. ጥ:- መጽሐፍ ቅዱስን እንዴት መረዳት እንችላለን?

መ:- የመለኮታዊ ደራሲውን እርዳታ በመጠየቅ፤ ሰብአዊ ደራሲያን ለማለት የፈለጉትን ለማወቅ በመሻት፤ ማንኛውንም መጽሐፍ እንደምናደርግ ቃል በቃልና አውደ አሳቡን ተመርኩዞ በመተርጎምና ለመልእክቶቹ በየዋህነት ራስን በመስጠት ነው።

5. ጥ:- መረዳት የማንችለው የመጽሐፍ ቅዱስ ክፍል ሲያጋጥመን ወይም እርስ በርስ የሚቃረኑ የሚመስሉ ጥቅሶች ሲያጋጥሙን ምን ማድረግ ይኖርብናል?

መ:- ጠለቅ ያለ ጥናት ካደረግን በኋላ መልስ

ወይም መፍትሔ የማይገኝለት ከሆነ ችግሩ ከእኛ በኩል መሆኑን በማመን ወደ ሌሎች የመጽሐፍ ቅዱስ ክፍሎች መሸጋገር አለብን። አንድ ቀን በምድር ላይ ወይም በመንግሥተ ሰማይ ችግራችን ይወገዳል።



የደኅንነት ዶክትሪን

1. ጥ:- ደኅንነት ምንድን ነው?

ደኅንነት መ:- ደኅንነት ከቅጣት፤ ከእድፈትና ከኃጢአት ኃይል ነፃ መውጣት ማለት ነው (ሮሜ 6:14፤ 23፤ ቲቶ 3:4-6)። ይህም ከእሳት፤ ከጥልቅ ውኃ፤ ከበሽታ ወይም ከብቸኝነት ከመጻን ይልቅ በዘላለማዊነቱ አስፈላጊ ነው። ብዙ ሰዎች ከማግበራዊ ውርደት፤ ከጤና ጉድለት፤ ከድህነት ወይም በግል ተስፋ ከመቁረጥ ለመጻን ይታገላሉ። ነገር ግን የዘላለማዊ ደኅንነታቸውን ጉዳይ አሳንሰው በመመልከት ችል ይሉታል።

2. ጥ:- ኃጢአት ምንድን ነው?

መ:- ኃጢአት ማለት የእግዚአብሔርን ቅዱስ ሕግጋት የሚጥስ ወይም ከእነዚህ ሕግጋት ጋር ፈጽሞ መጣጣም የሚጎድለው ማንኛውም አሳብ፤ ቃል ወይም ተግባር ነው (ሮሜ 3:23፤ 1ኛ ዮሐ.3:4)። በአጭሩ ጌታ ኢየሱስና የእርሱ ሐዋርያት ኃጢአት ለእግዚአብሔርና ለሌሎች ከራስ ወዳድነት የጸዳ ፍቅርን አለማሳየት እንደሆነ አስተምረዋል።

3. ጥ:- ደኅንነት ለመስጠት እግዚአብሔር ምን አዘጋጀ?

መ:- በጌታ ኢየሱስ ክርስቶስ ሥጋ መልበስ የሰው ዘር አባል ሆነ (ዮሐ. 1:1፤14)፤ እግዚአብሔር የሚጠይቀውን ጽድቅ በመፈጸም በእኛ ምትክ ሆኖ ያለ ኃጢአት ኖረ (2ኛ ቆሮ. 5:21)፤ የኃጢአታችንን ቅጣት በመውሰድ ተሠቃየ፤ በመስቀል ላይም ሞተ (ማቴ. 20:28፤ ሮሜ 4:23-25፤ 1ኛ ቆሮ. 15:3-4)፤ የሞትንም ኃይል ለመስበርና፤ ሰይጣንን ለማሸነፍ ከመቃብር ተነሣ (ዮሐዋ. 2:24፤ ዕብ. 2:14-15)። በሌላ አባባል የእኛ ኃጢአት የሚያስከትለውን ዋጋ ለመክፈል ሙሉ ኃላፊነት ወሰደ። ምንም እንኳን ክርስቶስ የእኛን ቦታ ቢወስድም አብና መንፈስ ቅዱስም የመከራው ተካፋዮች ሆነዋል። በእርግጥ ከልብ የሚወዱት ያን የመሰለ አስቃቂ ውርደትና ሰቆቃ ሲቀበል ሥቃዩን ማየቱ በጥልቁ ተስምቶአችዋል።

4. ጥ:- ክርስቶስ ስለ ማን ነበር የሞተው?

መ:- ኢየሱስ ክርስቶስ ለሁሉም፤ በእርሱ ስለማያምኑትም እንኳ ሳይቀር ሞተ (ዮሐ. 3:16፤ 1ኛ ጢሞ. 2:4-6፤ ዕብ. 2:9፤ 2ኛ ጴጥ. 2:1፤ 1ኛ ዮሐ. 2:2)። በተፈጥሮ ኃጢአተኞች ስለሆኑት [መዝ. (51):5]፤ አለመታዘዝን ምርጫቸው ላደረጉት (ሮሜ 3:23፤ ቄላስ.1:21፤ ጊዮ 3:3)፤ በመንፈሳዊ ሕይወታቸው ሙታን ስለሆኑ (ኤፌ. 2:1፤5)፤ ጌታን ማስደሰት ስላልቻሉ (ሮሜ 8:8)፤ ከቁጣውና ከፍርዱ በታች ስለሆኑት ሞተ (ዮሐ. 3:36፤ ሮሜ 1:18፤

3:19)።

‘ይህ መዳን ከዕዳ፤ ከበሽታ፤ ወይም ከሞት ከመዳን ይልቅ በዘላለማዊነቱ አስፈላጊ ነው።’

ክርስቶስ ከሰብራትና ጉድለት በስተቀር ሌላ ምንም ሊያቀርቡለት ለማይችሉ ሰዎች ነው የሞተላቸው። እርሱን ከማወቅ (ዮሐ. 17:3)፤ እርሱን ከማክበር (1ኛ ቆሮ. 10:31) እና በእርሱ ለዘላለም ከመደሰት ቀደምት ዓላማቸው ፈጽመው ለባዘኑት ሞተላቸው (ራእይ 7:15-17፤21:1-4)።

5. ጥ:- የሚድነው ማን ነው?

መ:- ከመለኮታዊ እይታ አኳያ እግዚአብሔር ዓለም ከመመሥረቷ በፊት የመረጣቸውን ያድናቸዋል (ዮሐዋ. 13:48፤ ሮሜ 8:30፤ ኤፌ. 1:4፤ 2ኛ ተሰሎ 2:13፤ 2ኛ ጢሞ. 1:19)። ከሰብአዊ እይታ አኳያ ደኅንነት ለማንም ተገቢ ሆኖ የቀረበና በኢየሱስ ክርስቶስ ለሚያምን ሁሉ የተሰጠ ነው (ማቴ. 11:28፤ ዮሐ.1:12፤3:15-16፤ 36፤ 6:40፤47፤11:25-26፤20:31፤ ዮሐዋ. 16:31፤ ሮሜ 10:9-10)።

የእኛ ፈንታ የእግዚአብሔርን እእምሮና ምሥጢር መረዳት ሳይሆን ለእኛ የማይገባውን ፍቅሩን አመስግኖ መቀበል ነው። እርግጠኞች መሆን የምንችልበት አንድ ነገር ቢኖር ለመዳን በቅንነት የሚሹና በክርስቶስ እንዲያምኑ የሚተላለፍላቸውን ጥሪ የሚቀበሉ ሁሉ

ከቶውንም አይጣሉም። ጊዜው ሲደርስ እና በዘላለም ውስጥ ሲሆኑ፡ እግዚአብሔር ራሱ በመምረጡ፣ በማነጋገሩና በመሳሰሉ መምጣታቸውን ወደ ማወቅ ደረጃ ይደርሳሉ (ዮሐ. 6:39፤44፤65)።

6. ጥ:- እግዚአብሔር አንዳንዶችን ለደኅንነት ሲመርጥ ሌሎችን ግን አለመምረጡ በምን ላይ የተመሠረተ ነው?

መ:- እግዚአብሔር በሥልጣኑ ራሱ ደስ እንደሚለው ይመርጣል (ኤፌ. 1:4-11)። ምርጫው እርሱ አስቀድሞ ከሚያውቀው ዕውቀት ጋር የሚስማማ ቢሆንም (1ኛ ጴጥ. 1:2)፣ በዚያ ላይ የተመሠረተ አይደለም። ለምርጫው እግዚአብሔር ቀዳሚ ባይሆን ኖሮ ማንም በእርሱ ለማመንና እርሱን ለመምረጥ ባልተቻለው ነበር (ዮሐ. 6:44)።

7. ጥ:- መለኮታዊው ምርጫ የሰውን ነጻነትና ኃላፊነት ይሸረዋል?

መ:- አይደለም! እግዚአብሔር ሉዓላዊ ሲሆን ሰው ነፃና ኃላፊነት ያለበት ነው። እነዚህን እውነቶች ሙሉ በሙሉ ማስማማት አንችልም፣ ነገር ግን ሁለቱንም በትኩረትና እና በእምነት መቀበል አለብን።

ለዚህም በእግዚአብሔር ላይ ምክንያታዊ (አመክኖአዊ) እምነት እንዲኖረን ያስፈልጋል። ሰብዓዊ ወላጅ እንኳ ትንሹ ልጁ ከአእምሮው (ከመረዳቱ) በላይ የሆነበትን ነገር ለማየት በማይችልበት ጊዜ እርሱ እንደ ወላጅ የሚወስደውን ውሳኔውን እንዲያምንለት

ይሻል። መጨረሻ ለሌላው አምላክ እንዲህ ያለውን እሳቤና አክብሮት መስጠት አይገባንም?

8. ጥ:- ደኅንነትን የምንቀበለው እንዴት ነው?

መ:- በእምነት ብቻ። ለመልካም ሥራ በመቅናት ራስን መስጠት (ኤፌ.2:8-10፣ ሮሜ 4:1-12) ወይም የሃይማኖት ሥርዓትን መጠበቅ (ገላ. 3:1-9) ደኅንነት በማስገኘቱ በኩል ሚና የላቸውም።

ደኅንነት እኛ ለእግዚአብሔር በምናደርጋቸው ጥረቶች አይገኝም፤ ነገር ግን እግዚአብሔር ለእኛ ባደረጋቸው ጥረቶች በማመን እንጂ። ወደ ጸሎት ቤት መሄድ አስፈላጊ ነው። ለ 50 ዓመታት ቤተ ክርስቲያን የመሳተፍ ደንበኝነት ቢኖረንም፣ ያ መንግሥተ ሰማያት ለመግባታችን ዋስትና አይሰጠንም። እግዚአብሔር ገንዘባችንን፣ በቤተ ክርስቲያን መገኘታችንን፣ ጸሎታችንን ወይም መዝሙራችንን አይፈልግም። እርሱ የሚፈልገው በክርስቶስ ላይ እምነት ማድረጋችንን ነው። ደኅንነትን የሚሰጠን በእምነት መሠረት ነው። ሌላው ሁሉ ያን ተከትሎ የሚመጣ ነው።

9. ጥ:- በመጥምቁ ዮሐንስ፣ በኢየሱስ፣ በጳውሎስና ጴጥሮስ የተጠየቀው ንስሐ መግባት ምንድን ነው? (ማቴ.3:1-2፣ 4:17፣ ዮሐዋ. 2:38፣ 20:21)።

መ:- ንስሐ መግባት ስለ ራስ፣ ስለ ግል ኃጢአትና ስለ እግዚአብሔር መላ ማንነትን—አእምሮን፣

ሰሜትንና ፈቃድን በሚያካትት ሁኔታ አመለካከትን መቀየር ነው። በተለያዩ ደረጃም ቢሆን ሁልጊዜ ከእውነተኛ እምነት ጋር የተቆራኘ ነው። ስለ ኃጢአት መጸእት ብዙ ጊዜ የአመለካከት ለውጥ መኖሩን የሚያመለክት ሲሆን፤ እውነተኛ ንስሐ እንደተፈጸመ ማረጋገጫ ለመስጠት ይረዳል። እውነተኛ ንስሐ ስለ ኃጢአት ከፍጹም ልብ አዝኖ ንስሐ መግባትን ያጠቃልላል (2ኛ ቆሮ 7:9-10)።

10. ጥ:- የሚያድን እምነት ምንድን ነው?

መ:- ይህ በግል በእግዚአብሔር ላይ ማመን ነው። እግዚአብሔር በክርስቶስ ቤዛዊ ሞትና ትንሣኤ አማካኝነት በኢየሱስ ክርስቶስ የሚያምኑትንና ለደኅንነታቸው በእርሱ ላይ ብቻ የሚደገፉትን ሁሉ በይቅርታ እንደሚቀበል ማመን ነው (ሮሜ 3:21-26፤ 4:1-25፤ 5:1-2፤ ኤፌ. 2:8-10)።

“መልካም ሥራዎች የመዳን መሠረት ሳይሆኑ፤ ማስረጃ ናቸው።”

ስለዚህ የምሠራው ሳይሆን የማምነው ነው የሚቆጠርልኝ። የማምነው ትክክል ከሆነ ትክክል መሥራቴ የሚከተል ይሆናል። መልካም ሥራዎች ፍሬና ማስረጃ ናቸው እንጂ (ኤፌ. 2:10፤ 1ኛ ዮሐ. 3:7-10)፤ መሠረትና (ደኅንነት) መንስዔ አይደለም።

11. ጥ:- መጽሐፍ ቅዱስ ስለ እኛ መጽደቅ ሲናገር ምን ማለቱ ነው? (ሮሜ 5:1-2)።

መ:- ጳውሎስ የተጠቀመበት የግሪክ ቃል ሕጋዊ አባባልን የሚያመለክት ሲሆን፤ ትርጓሜው ‘ጽድቅ ተብሎ መነገር’ ይገልጻል። እግዚአብሔር እንደ ጻኛ ሆኖ የሚያደርገውን ድርጊት ያመለክታል።

በክርስቶስ ስናምን ከፍርድ ነፃ የወጣችሁ (ዮሐዋ. 13:38-39፤ ሮሜ 4:8፤ 8:1) እና ወደ እግዚአብሔር እርቅ ተመልሳችሁ የገባችሁ (ሮሜ 5:9-11) ጻድቃን ናችሁ (ሮሜ 3:24:26) ብሎ ያውጃል።

በኢየሱስ ለሚያምን ማንኛውም ሰው እግዚአብሔር ከሚሰጠው ጽድቅ የበለጠ አክብሮት የሚገባውን የምሕረት፣ የይቅርታና ነፃ የመውጣት ውሳኔ ያቀረበ ሰብአዊ ችሎት ከቶ ታይቶ አይታወቅም

12. ጥ:- ቅድስና ምንድን ነው?

መ:- በግሪክ ቋንቋ ‘ቅድስና’ ማለት ‘መለየት’ ማለት ሲሆን እግዚአብሔር በክርስቶስ የሚያምኑትን ለራሱ የሚለይበት ድርጊት ነው (1ኛ ቆሮ. 6:11፤ 2ኛ ተሰሎ. 2:13፤ 1ኛ ጴጥ. 1:2)። ይህ በእግዚአብሔር በኩል የሚደረግ በሰፍራ ላይ የተመሠረተ ቅድስና፤ ከእኛ በኩል የተግባራዊ ቅድስና እየመጠቀ የሚሄድ ራስን የመለየትና የማያቋርጥ የቅድስና እድገትን ይፈልጋል (2ኛ ቆሮ. 7:1፤ 1ኛ ጴጥ. 1:15-16፤ 2ኛ ጴጥ. 3:18)።

እግዚአብሔር ለክርስቲያን ቅዱስ እንዲሆን የሚሰጠው ትእዛዝ እናት ለልጆቿ፤ ለቤት አንስባትና ለባለቤቷም ቤቱን በጭቃ፤ በቀለም፤ በግራሶና በቆሻሻ

እንዳይበክሉ ከምትሰማቸው ትእዛዛት ጋር ይመሳሰላል።

13. ጥ:- መዋጀት ማለት ምን ማለት ነው?

መ:- መዋጀት ማለት የእኛ ደኅንነት ኢየሱስ እኛን ለመታደግ ከከፈለው ዋጋ አኳያ ሲታይ ማለት ነው። እርሱም ከሕግ (ሮሜ 7:6) እና ከቅጣቴ (ገላ. 3:13)፣ ከኃጢአት እሥራት ዋጀን (ሮሜ 6:6፣11፣18፣22፣ ቲቶ 2:14)፣ እንዲሁም ከሰይጣን ግዛት ዋጀን (ቂላስ. 1:13-14)። የእግዚአብሔር ቅዱስ ባሕርይ የሚጠይቀውን ለማሟላት ሲል በመስቀል ላይ ሞቶአል (ማቴ. 20:28፤ ኤፌ. 1:7፤ 1ኛ ጴጥ.1:18-19)።



የክርስቲያን ኑሮ

የክርስቲያናዊ አኗኗር

ዶክትሪን

1. ጥ:- የክርስቲያን ኑሮ ምንድን ነው?

መ:- ክክርስቶስ ጋር ባለን ግንኙነት ላይ የተመሠረተና ከዚህም የሚመነጭ በፍቅር የተገዛ ባሕርይ ነው። እርሱ ምን ያህል እንደሚወደን መረዳታችን እያደገ በሄደ መጠን እግዚአብሔርን ከሁሉም በላይ፣ ጎረቤቶቻችንን ደግሞ እንደ ራሳችን በመውደድ ችሎታችን እያደግን እንሄዳለን (ማቴ. 22:37-39፤ ዮሐ. 13:34፤ ሮሜ 13:8-10፤ 1ኛ ቆሮ. 13)።

እንደ ክርስቶስ ፍቅር ያለ አስፈላጊ ነገር ምንም የለም—እውቀት፣ ሃይማኖታዊ ሥርዓት፣ ሕግ

አክባሪነት፣ መስሎ መታየት ወይም ግላዊ መስዋዕት ሁሉ አይተካከሉትም። ያለ እውነት ደንቆሮዎች ብንሆንም፣ ያለ ክርስቶስና ያለ ፍቅሩ ግን ከንቱዎች ነን።

2. ጥ:- ክክርስቶስ ጋር ለሚኖረው ግንኙነት ማረጋገጫዎቹ ምንድን ናቸው?

መ:- ክርስቶስን መውደድና በእርሱም መወደድ ማለት ምን እንደሆነ የሚያውቁ ለእግዚአብሔር ባላቸው ጥልቅ ምስጋና (ቂላስ. 3:12-17)፣ ከእርሱ ጋር በሚያደርጉት የዘወትር ጸሎት ግንኙነት (1ኛ ተሰሎ. 5:17)፣ ለእርሱ ባላቸው ትዕግሥተኛ እምነት (1ኛ ጴጥ. 1:6-9)፣ ለእርሱ በሚገልጹት ትሑት መስጠትና (ያዕ. 4:6-10)፣ እርሱ እንደወደደን ሌሎችን ለመውደድ በሚያሳዩት ጥንቁቅ አጽንኦት (1ኛ ዮሐ. 4:7፣11) ተለይተው ይታወቃሉ።

ይህን ማድረግ በእኛ ችሎታ አይቻልም። ነገር ግን ክርስቶስ በመንፈሱ የራሱን ሕይወት በእኛ ውስጥ እንዲኖር የማድረግ ውጤት ነው (ገላ. 2:20፤ 5:16፤ 22-25፤ ኤፌ. 3:16-21፤5:18)።

3. ጥ:- ከእግዚአብሔር ጋር እንዴት መነጋገር እንችላለን?

መ:- ዘወትር ልባችንን በጸሎት ለእግዚአብሔር በመግለጥ (ማቴ. 6:5-15)፣ በተጻፈው ቃሉ ሲናገረን በጥንቃቄ በማዳመጥ [መዝ. (119)፣ 2ኛ ጢሞ.

3:16-17፤ ዕብ.4:12]።

4. ጥ:- ለሠጤታማ ጸሎት የሚያስፈልጉ ሁኔታዎች ምንድን ናቸው?

መ:- እግዚአብሔር በእምነት ብንጸልይ (ማቴ. 17:20)፤ እንደ ፈቃዱ ብንለምን (1ኛ ዮሐ. 5:14)፤ በንጹሕ ልብ ብንለምን [መዝ. (66):18]፤ በይቅርታ መንፈስ ብንጸልይ (ማር. 11:25-26)፤ በመንፈስ ብንጸልይ (ኤፌ. 6:18)፤ በእውነት ብንለምነው [መዝ. (145):18] ለጸሎታችን መልስ ይሰጣል።

5. ጥ:- በክርስቲያን ሕይወት ታጋሽ እምነት በጣም አስፈላጊ የሆነው ለምንድን ነው?

መ:- ፈተናዎቻችን የቱንም ያህል የሚንበለበሉ ቢሆኑም፤ ሐዘናችን የቱንም ያህል ጠላቅ ቢሆን፤ ሥቃያችን የሚበረታ ቢሆንም፤ ወይም መንገዶችን መግለጹ ለእኛ የቱንም ያህል ቢያንገበግበንም ወይም መንገዶቹ ለእኛ የቱንም ያህል ግልጽ ባይሆኑም ጥበቡን፤ ኃይሉንና ቸርነቱን በትዕግሥት ብንታመን እግዚአብሔር ይከብራልና፤ እኛንም ያከብረናል (ኢዮብ 1:20-22፤ 13:15፤ 19:25-27፤ 23:10፤ 2ኛ ቆሮ. 4:16-18፤ ያዕ. 1:2-4፤ 1ኛ ጴጥ. 1:6-9፤ 4:12-19)።

6. ጥ:- ፍቅር ሕግን የሚፈጽም ከሆነ፤ ለምን እግዚአብሔርን ትእዛዝ መጠበቅ አስፈላጊ?


መ:- የመጽሐፍ ቅዱስ ትእዛዛት ለእግዚአብሔርና ለጉረቤቶቻችን ያለንን ፍቅር በየዕለት ተግባራችን እንዴት ልንኖረው እንደምንችል የሚያሳዩን

የእግዚአብሔር መመሪያዎች ናቸው (ማቴ. 22:37-40፤ ሮሜ 13:8-10፤ 1ኛ ዮሐ. 5:3)።

የእግዚአብሔርን ቃል በጥሞና የማያሰላስሉ ብዙ ሳይቆይ በተራ አሳባቦች፤ በሠርክ ጉዳዮችና በትርኪ ምርኪዎች ተጣድፈው ይወሰዳሉ። ከሌሎች ሥጋዊ መንፈሳዊና ዘላለማዊ ፍላጎቶች ይልቅ ለገዛ ፍላጎቶቻቸው የሚያስቡ ይሆናሉ።

7. ጥ:- ለሌሎች ስለ ኢየሱስ መናገር የክርስቲያናዊ አኗኗር አንኳር ነገር የሆነው ለምንድን ነው?

መ:- ክርስቶስ ሰላዘዘው (ማቴ. 28:19-20)፤ እና የሌሎች ዘላለማዊ ጉድለት ግድ ስለሚለን ነው (ሮሜ 1:16-17፤ 10:8-17)። ስለ ጥልቁና ዘላለማዊው ችግሮቻቸው ምንም ሳይገደን ሌሎችን ክርስቶስ እንደወደዳቸው መውደድ አይቻልም። ክርስቶስ እንደሚወድ ሌሎችን ለመውደድ ለዘላለማዊና መንጠልሳዊ ደኅንነታቸው ከማስብ የበለጠ ይጠይቅ ይሆናል።



የቤተ ክርስቲያን ደክትሪን

1. ጥ:- ቤተ ክርስቲያን ምንድን ናት?

ቤተ ክርስቲያን መ:- ቤተ ክርስቲያን የክርስቶስ አካል ናት። በአዲስ ኪዳን ቤተ ክርስቲያን የሚለው ቃል አንዳንድ ጊዜ በጌታ ኢየሱስ

ባላቸው እምነት የክርስቶስ አካል የሆነችውን ዓለም አቀፏን ቤተ ክርስቲያን የሚመወርቱትን ያለፉትን፣ የአሁኑንና የወደፊቱን መላውን ማግበረ ምእመናን ያመለክታል (ኤፌ. 1:22-23፤ 5:23፤32፤ ዕብ. 12-23)። በሌላ ጊዜ ያው የግሪክ ቃል ኤክሌስያ (ተጠርቶ የወጣ ቡድን) በአንዲት አጥቢያ ያሉትን የአማኞች ስብስብ ያመለክታል (ሮሜ 16:5፤ 1ኛ ቆሮ. 1:2፤ 16:19፤ ገላ. 1:2፤ 1ኛ ተሰሎ. 1:1)።

ቤተ ክርስቲያን (የትኛውም ብትሆን) ለክርስቶስ አስፈላጊ እንደሆነች ለእኛም አስፈላጊ ልትሆን ይገባል። ቤተ ክርስቲያን ከጡብና ከድንጋይ የበለጠች ነች። ሰዎቿ አንድ ላይ በመሆን የክርስቶስ አካል ይሆናሉ። አባሎች ሁሉ በግልም ሆነ በአንድነት የክርስቶስን መንፈስ ይይዛሉ።

2. ጥ:- ቤተ ክርስቲያን መቼ ተጀመረች?

መ:- ቤተ ክርስቲያን ከጌታ ኢየሱስ ትንሣኤ ከ 50 ቀናት በኋላ በበዓል ሃምሳ ቀን ተወለደች፤ ይህም የሆነው በጥቂት ደቀ መዛሙርት ላይ መንፈስ ቅዱስ ወደ አንድ አካል ባጠመቃቸውና በኃይሉ በሞላቸው ጊዜ ነበር (የሐዋ. 2:1-13)።

በዚህ ድርጊት እግዚአብሔር ራሱን ለዓለም የሚገልጥበት ዋነኛ መንገድ አድርጎ ለጊዜው የእስራኤልን ሕዝብ ለየ። በእስራኤል ፈንታ ጌታ በብሔራዊ ወገናዊነት ላይ ሳይሆን በኢየሱስ ክርስቶስ ላይ ባለ እምነት ወደ አንድነት በተሰባሰበ ማግበራዊ አካል በኩል መሥራትን መረጠ (ገላ. 3:27-29፤ ኤፌ.

2:13-3:10)።

3. ጥ:- የአንዲት አጥቢያ ቤተ ክርስቲያን ባለሥልጣኖች የትኞቹ ናቸው?

መ:- ሁለት ናቸው:- ኢጲስ ቆጶሳት (ሸማግሌዎች) እና ዲያቆናት። ለዚህ ሥራ ተስማሚ የሚሆኑት ምን ዓይነት ሰዎች መሆን እንዳለባቸው 1ኛ ጢሞ. 3:1-13 ይገልጻል። ሐዋርያው ጳውሎስ እንዳደረገው ለመሪነት የሚመረጡ ሰዎች መንፈሳዊ ብቃት እንደሚገባ ካልሆነ ብጥብጥ፣ አለመግባባትና መንፈሳዊ መለያየት ይፈጠራል። እነርሱ የሚጫወቱት ሚና አስተዳደር፣ በኰሚቴዎች ማገልገልና ሥልጣናቸውን መለማመድ ብቻ መሆን የለበትም። ክርስቶስን በመምሰልና በመንፈሳዊ ሕይወት ብስለታቸው ለቤተ ክርስቲያን ምሳሌ መሆን አለባቸው።

4. ጥ:- የቤተ ክርስቲያን ጥምቀት ማለት ምን ማለት ነው?

መ:- በሥላሴ ስም የሚደረግ ጥምቀት (ማቴ.28:19)፣ የአማኙን እምነት ይመሰክራል (የሐዋ. 2:38፤8:37-38)፤ የኃጢአቱን መታጠብ (የሐዋ. 22:16)፤ ከክርስቶስ ጋር መዋቱን፣ መቀበሩንና ከሙታን መነሳቱን፤ ክርስቶስን በሚያስከብር ሕይወት ለመኖር መወሰኑን በጥምቀት ሥነ ሥርዓት ይመሰክራል (ሮሜ 6:1-23)። ይህ የአንድ ክብብ ወይም ማገበር አባል ከመሆን በጣም የላቀ ነው። ከክርስቶስና ከሕዝቡ ጋር ራስን አንድ የማድረግን ያክል ተፈላጊነት

ሊሰጠው የሚገባ ሌላ ሥርዓት ምንም የለም።

5. ጥ:- የጌታ እራት ማለት ምን ማለት ነው?

መ:- አማኞች የተሰቀለውን የክርስቶስ አካልና ያፈሰሰውን ደም ለማስታወስ ሲሉ በአንድነት ኅብስትና ጽዋ በመውሰድ የሚካፈሉት ሥነ ሥርዓት ነው (ማቴ. 26:26-29፤ 1ኛ ቆሮ. 11:23-26)።

የጌታ እራት ኢየሱስ እኛን ለማዳን ሲል የከፈለውን ዋጋ በግልጽ በማስታወስ ራሳችንን እንድንመረምርና ወደ መንፈሳዊ ተሐድሶ እንድንገባ ይጠራናል። የማዳን ኃይል ባይኖረውም በግድየለሽነት የሚከበር ሥነ ሥርዓት አይደለም (1ኛ ቆሮ. 11:27-34)።

6. ጥ:- አንድ የቤተ ክርስቲያን አባል ማስጠንቀቂያ በተደጋጋሚ ቢሰጠውም ኃጢአት መሥራቱን የሚቀጥል ከሆነ የዚያ ሰው አጥቢያ ቤተ ክርስቲያን ምን ማድረግ ይኖርባታል?

መ:- ቤተ ክርስቲያን እንዲህ ያለውን ሰው ስለ ኃጢአቱ በፍቅር ፊት ለፊት መጋፈጥ አለባት። እርሱን ለማረም ጥረት ሁሉ ተደርጎ የማይመለስ ከሆነ ከእርሱ ጋር መተባበር የለባትም። ይህንንም የምታደርገው አንድ ቀን በንስሐ እንደሚመለስ ተስፋ በማድረግና በመጸለይ ነው (ማቴ. 18:15-20፤ 1ኛ ቆሮ. 5:1-13)።

ይህ የማረም ጥረት ያለመታከትና በፍቅር ከተካሄደ እያንዳንዱ የቤተ ክርስቲያን አባል ከጌታ ኢየሱስ ክርስቶስ ጋር ኅብረት አለን እያለ በኃጢአት መኖርን ቀላል አድርጎ መውሰድ የለበትም።



ቤተሰብ

የቤተሰብ ዶክትሪን

1. ጥ:- ቤተሰብ ምንድን ነው?

መ:- ቤተሰብ ለኅብረተሰብ ግድግዳና ጣራ ነው። የሚጀምረው አንድ ሰውና አንዲት ሴት ተጋብተው ባልና ሚስት ሲሆኑ ነው። ከዚያም ልጆች ሲወለዱላቸው የቤተሰብ መጠን እየሰፋ ይሄዳል [መዝ. (127)፤ (128)]።

ቤተሰብን አክብሮ ማቆየት የሚቻለው የእግዚአብሔርን ትእዛዛት በመጠበቅ ሲሆን፤ ይህ ቸል ከተባለ የኅብረተሰቡ ውል ይፈታል። ፍቺ፤ ቅድመ—ጋብቻና ከጋብቻ ውጭ የግብረ ሥጋ ግንኙነት፤ ያላገቡ እናቶች፤ ነዝናዛ ባሎች፤ ግድ የለሽ ሚስቶችና ዓመፀኛ ልጆች በአንድነት መከሰት ለአንድ ሥልጣኔ የውድቀት ምልክት ነው።

2. ጥ:- ጋብቻን እግዚአብሔር ለምን መሠረተው?

መ:- እግዚአብሔር ጋብቻን ወንድና ሴት ተጣምረው እርስ በርስ የሚተናነጹበት የዕድሜ ልክና ፍጹም ኅብረት አድርጎ ደንገገው (ዘፍ. 2:18-24)። በዚህ ውስጥ አንዱ የሌላውን የፍቅር ናፍቆት የሚያረካበት (1ኛ ቆሮ. 7:1-5፤ ዕብ. 13:4)፤ ልጆች ተወልደው በቃሉ ተኮትኩተው የሚያድጉበት እግዚአብሔርን የሚፈራ ቤት ምቹ የመኖሪያ ስፍራው ይሆናል [መዝ. (127)፤ (128)]።

ጋብቻ እግዚአብሔር የሰጠውን ክብር ሲያጣ—
ባሎች፤ ሚስቶችና ልጆች ሁሉም ዘግናኙን የመጣልና
የመተው ቁስል ይለማመዱታል። ለመረዳዳት፤ አንዱ
ሌላውን ለማጽናናትና ለማበረታታት ተወጥኖ የነበረው
ግንኙነት የመቋሰል፤ የአለመርካትና የዋስትና መራቆት
ምንጭ ይሆናል።

3. ጥ:- ባል ለሚስቱ ያለበት ኃላፊነት ምንድን
ነው?

መ:- ክርስቶስ ራሱን መስዋዕት አድርጎ እስኪሰጥ
ቤተ ክርስቲያንን እንደወደዳት በመስዋዕትነት እርሷን
መውደድ (ኤፌ. 5:25)፤ ለዕድሜ ልክ ራሱን ሰጥቶ
አብሮ መኖር (ዘፍ. 2:24፤ ማቴ. 19:4-6)፤ በማስተዋል
እርሷን መርዳት (1ኛ ጴጥ. 3:7) እና በእንክብካቤ
መያዝ አለበት (ኤፌ. 5:28-30)።

እግዚአብሔር የሚፈልገው ዓይነት ባል ሆኖ መገኘት
ቀላል አይደለም። የባል ጠባይ በጥልቀት የሚፈተንበት
ከዚህ ሌላ የትም የለም። የክርስቶስ ጸጋና ውስጣዊ
ጥንካሬ የሚያስፈልግበት እንደ ቤተሰብ ያለ ቦታም
የለም።

4. ጥ:- ሚስት ለባልዋ ያለባት ኃላፊነት ምንድን
ነው?

መ:- ለክርስቶስ እንደምትዝ ለባልዋ መገዛት
(ኤፌ. 5:22-24)፤ እርሱን መውደድ (ቲቶ 2:4-5)፤
ለመቀራረብ እርሱ የሚያሳየውን ፍላጎት ማወቅ (1ኛ
ቆሮ. 7:3-5)፤ ለባልዋ ታማኝ ሆኖ መገኘት (ቲቶ 2:5)፤

የቤተሰቡ ራስ ስለሆነ እርሱን ማክበር አለባት (ኤፌ.
5:33)።

እግዚአብሔር የሚፈልጋት ዓይነት ሴት ሆኖ
መገኘት ቀላል አይደለም። የሴት ጠባይ በጥልቀት
የሚፈተንበት ከዚህ ሌላ የትም የለም። የክርስቶስ
ጸጋና እና ውስጣዊ ጥንካሬ እጅግ
የሚያስፈልግበት እንዲህ ያለ ቦታ የትም የለም።


5. ጥ:- ወላጆች ለልጆቻቸው ያለባቸው ኃላፊነት
ምንድን ነው?

መ:- በሚኖሩት ኑሮ፤ በሚናገሩት ቃላት ወላጆች
ለልጆች የመጽሐፍ ቅዱስን እውነት ማስተማር
አለባቸው (ዘጸ. 6:4-9)፤ ክፉውን የመፍራትና
እግዚአብሔርን የመምሰል ፍላጎት እንዲሠርጻቸው
ማድረግ አለባቸው (ምሳሌ 1:8-10፤ 3:1-8፤ 4:1-9፤
22:6)። ይህንንም በርኅራኄ፤ በጥንቃቄና
ትምህርታቸውን በዝጊ ሥነ ምግባራቸው እያመሳከሩ
ማድረግ አለባቸው። እንዲህ ሲሆን ልጆቻቸው
ለብስጭት ከመገፋፋት ይልቅ እነርሱን ወደ መከተሉ
ያዘነብላሉ (ኤፌ. 6:4)።

6. ጥ:- ልጆች ለወላጆች ያለባቸው ኃላፊነት
ምንድን ነው?

መ:- ሐዋርያው ጳውሎስ ልጆች ለወላጆች
እንዲታዘዙና እንዲያከብሩላቸው አዘዘ (ኤፌ. 6:1-3)።
ልጆች ትልልቆች ከሆኑ በኋላ በገንዘባቸው ያረጁ
(የሸመገሉ) ወላጆቻቸው ራሳቸውን መርዳት ከተሳናቸው

እንዲጠሩአቸው ጳውሎስ አስተምሮአል (1ኛ ጢሞ. 5:4)።



የመናፍስት ዓለም ዶክተሪን

1. ጥ:- የመናፍስት ዓለም ምንድን ነው?

መ:- ለእኛ መልካም የመናፍስት ዓለም እንዲያደርጉ እግዚአብሔርን የሚያገለግሉ መላእክት (ዕብ.1:14)

እና እግዚአብሔርን የሚቃወሙና እኛን ለመጉዳት የሚፈልጉ የሰይጣን አጋንንታዊ ኃይላት የሚኖሩበት የማይታይ ግዛት ነው (ኤፌ. 6:12)። በዓለም ያሉት ነገሮች መስለው እንደሚገኙት ሁልጊዜ ላለመሆናቸው ከዋነኛ ምክንያቶቹ አንዱ የመናፍስት ዓለም መኖር ነው። ለደኅንነታችን በቅድሚያ የምናደርገው ትግል በደምና በሥጋ ግንኙነታችን የሚወሰን ብቻ ሳይሆን፤ ነገር ግን በማይታዩ ወዳጆቻችንና ጠላቶቻችንም ጭምር ነው።

2. ጥ:- መላእክት ምንድን ናቸው?

መ:- መላእክት የተፈጠሩ [መዝ.(148):1-5]፤ ኃያላን [መዝ. (103):20]፤ ራሳቸውን የቻሉ (ሉቃ. 1:26-38፤ 15:10)፤ የማይሞቱ (ሉቃስ 20:36)፤ ለእግዚአብሔር እንዲሰግዱ (ዕብ. 1:6) እና ጌታን እንዲያገለግሉ የተመደቡ [መዝ. (103):20]፤ ደግሞም አማኞችን ለማገልገል የሚላኩ መንፈሳዊ ነብሬያት

(ዕብ. 1:14) ናቸው።

ምንም እንኳን ጠቀሜታቸው ለእኛ በተፈጥሮአዊ መንገድ ግልጽ ባይሆንልንም የእግዚአብሔር ሉዓላዊ ችሮታ በሕይወታችን ውስጥ የሚተላለፈው በእነዚህ የማይታዩ አገልጋዮች አማካኝነት መሆኑን የእግዚአብሔር ቃል ያረጋግጣልናል። ሌላው የሚያስገርመው ነገር ቅዱሳት መጻሕፍት እንደሚናገሩት መላእክት የማይታዩ ብቻ ሆነው አለመቅረታቸው ነው። በዚህ ምክንያት የዕብራውያን መጽሐፍ እንደዚህ በማለት ያበረታታል፤ 'እንግዶችን መቀበል አትርሱ፤ በዚህ አንዳንዶች ሳያውቁ መላእክትን እንግድነት ተቀብለዋልና' (ዕብ. 13:2)።

“እንግዶችን መቀበል አትርሱ፤

በዚህ አንዳንዶች ሳያውቁ መላእክትን እንግድነት ተቀብለዋልና።” (ዕብ. 13:2)

3. ጥ:- ሰይጣን ማን ነው?

መ:- ሰይጣን ልዩ ኃይል የነበረው በእግዚአብሔር ላይ ያመፀ መልአክ ነው። የእርሱ የዓመፅ ሥራ፤ በመጽሐፍ ቅዱስ ውስጥ ቀጥተኛ በሆነ መንገድ አልተብራራም፤ ነገር ግን በተዘዋዋሪ ኢሳይያስ ስለ ባቢሎን ንጉሥ (14:12-15)፤ ሕዝቅኤል ደግሞ ስለ ጢሮስ ንጉሥ በስጡት ማብራሪያ ውስጥ ተመልክቷል (28:11-19)። እርሱም በመጽሐፍ ቅዱስ ውስጥ በሚከተሉት ስሞች ይጠራል—ዲያብሎስ፤ ሉሲፈር፤ ሰይጣን፤ ብዴልዜቡል፤ ቤልሆር፤ የቀደመው እባብ፤

ታላቁ ዘንዶ፤ የዚህ ዓለም ገዥ፤ የዚህ ዘመን አምላክ፤ በአየር ላይ ሥልጣን ያለው አለቃ፤ የብርሃን መልአክ፤ ከላሽ፤ ፈታኝ፤ አታላይ፤ ነፍስ ገዳይ፤ ውሸታምና ክፉው።

በእግዚአብሔርና በሕዝቡ ላይ ከሚያካሂደው የማያቋርጥ ሄራ የተነሣ ከሌላ ከግላዊ ወይም ከብሔራዊ ጠላት ይልቅ ሰይጣን ለእኛ ከፍተኛ ሥጋት ነው።

4. ጥ:- ርኩሳን መናፍስት እን ማን ናቸው?

መ:- ርኩሳን መናፍስት ከሰይጣን ጋር በማመፅ ሥራው ግብረ አበሮቹ የነበሩ የወደቁ መላእክት ናቸው። እንዳንዶች የሰይጣን ሠራዊት ሆነው የሚሠሩ ናቸው (ኤፌ. 6:12)፤ የተቀሩት በእግዚአብሔር የታሠሩ ናቸው (2ኛ ጴጥ. 2:4፤ ይሁዳ 6)።

እነዚህ የሰይጣን የክፉት መንግሥት ግላዊ ወኪሎች በወሰጣችን እጅግ የክፉ ችሎታዎችንና ምኞቶችን ማስነሣት ወይም ማነሣሣት ይችላሉ። እኛን ክፉ ሊያደርጉን አይችሉም፤ ነገር ግን ልባቸውን ለእግዚአብሔር ማሰራጨት እምቢ የሚሉትን በሥልጣን መያዝ ይችላሉ።

5. ጥ:- የሰይጣን ሥራዎች ምንድን ናቸው?

መ:- በርኩሳን መናፍስት ተከታዮቹ አማካኝነት፤ በእውነተኛ ክርስቲያኖች መካከል ሐሰተኞችን ክርስቲያኖች ይተክላል (ማቴ. 13:24-30፤ 2ኛ ቆሮ. 11:13-15)። የጌታን ሕዝቦች ለማጥፋት ይፈልጋል

(1ኛ ጴጥ. 5:8)። የእግዚአብሔርን ልጆች በሐሰት ይከላቸዋል (ኢዮብ 1:6-12፤ 2:1-5፤ ዘካ. 3:1-10፤ ራእይ 12:10)። ያልዳነውን የዓለም ሕዝብ ይገዛል (ዮሐ. 12:31፤ 2ኛ ቆሮ. 4:4፤ ኤፌ. 2:2)። በለየላቸው ውሸቶቹና (ዮሐ. 8:44)፤ በረቀቀ ዘዴ በሚወጥናቸው የአስተሳሰብ ስልቶች ሕዝብን ያስታል (2ኛ ቆሮ. 4:4፤ 11:14-15፤ ቂላስ. 2:8፤ 20-23፤ 1ኛ ጢሞ. 4:1-3፤ 1ኛ ዮሐ. 2:15-17፤ 5:19)። ያላመኑትን ሰዎች ሊለክፍና ሊሰፍርባቸው ይችላል (ማር. 5:1-13፤ 6:13፤ ዮሐ. 5:16፤ 16:16-18፤ 19:11-12)።

ከዚህ ክፉ ስልታዊ ሥራዎች ጋር ዘወትር እንጋፈጣለን። ብዙ ጊዜ እንደ ጴጥሮስ (ማቴ. 16:23)፤ መልካም ናቸው ብለን ያሰብናቸው ነገሮች እንኳን የሰይጣንን ዓላማ እስኪያራምዱ ድረስ ስለ እግዚአብሔር መንገዶች ማስተዋል የለንም። በዚህ ምክንያት እንዲመራን ዘወትር በጌታ ችሎታ ላይ መደገፍ ይኖርብናል።


6. ጥ:- ክርስቶስ የሰይጣንና የእርሱን ኃይላት የመጨረሻ ሽንፈት ለማረጋገጥ ያደረገው ነገር ምንድን ነው?

መ:- ጌታ ኢየሱስ በሞቱና በትንሣኤው የሰይጣንን ኃይል ሰበረው (ቂላስ. 2:14-15፤ ዕብ. 2:14-15)። ስለሆነም ዛሬ ዲያብሎስና የእርሱ ኃይላት መጨረሻቸው የአላት ባሕር መሆኑን እያወቁ ነው የሚሠሩት (ማቴ. 8:29፤ ያዕ. 2:19፤ ራእይ 20:10)።

የሰይጣን ውጤቱና መጨረሻው የታወቀ መሆኑን ማስተዋል እጅግ አስፈላጊ ነው። የታቀደለት ዕጣ ፈንታው አሠቃቂ መሆኑን ማወቅ፤ ከግድ የለሽነትና ተስፋ ከመቁረጥ እንድንጠበቅ ይረዳናል።

7. ጥ:- ሰይጣንን ማሸነፍ የምንችለው እንዴት ነው?

መ:- እምነታችንን በክርስቶስ ላይ ያደረግን እኛ በየቀኑ ራሳችንን ለእግዚአብሔር በማስረከብና ዲያብሎስን በመቃወም (ያዕ. 4:7፤ 1ኛ ጴጥ. 5:8-9)፤ ዘደውን በማወቅና እግሩን የሚሰድበትን የጋጢአት ቀዳዳዎች በማስወገድ (1ኛ ቆሮ. 7:5፤ 2ኛ ቆሮ. 2:10-11፤ ኢፌ. 4:26-27፤ 1ኛ ጢሞ. 3:6-7)፤ የእግዚአብሔርን የጦር ዕቃ ሁሉ በመልበስ (ኢፌ. 6:11-18)፤ በጥንቆላና መተት፤ በመናፍስት ጠሪነትና በምሥጢር ከሚደረግ አስማታዊ አሠራር ፈጽሞ በመራቅ ሰይጣንን ልናሸነፈው እንችላለን (ዘሴዋ. 19:26፤ 31፤ 20:6፤ 27፤ ዘዳግ. 18:10-12፤ ኢላ. 8:19፤ ሚክ. 5:12፤ ገላ. 5:19-21፤ ራእይ 21:8፤ 22:15)።



ወደፊት

የመጨረሻው ጊዜ ዶክትሪን

1. ጥ:- አንድ ሰው ሲሞት ምን ይሆናል?

መ:- የሰው ነፍስ-መንፈስ ከሥጋ አካል ሲለይ ወደ ሲኦል በመሄድ ትንሣኤን፤ ፍርድንና የዘላለም

ቅጣትን እያወቀ ይጠባበቃል ወይም ወደ መንግሥተ ሰማይ በመሄድ ትንሣኤን፤ ፍርድንና የዘላለምን ሽልማትን በመረዳት ውስጥ ሆኖ ይጠባበቃል (ሉቃ. 16:19-31፤ ዮሐ. 5:28-29፤ 2ኛ ቆሮ. 5:8፤ ፊልጵ. 1:21-24፤ ዕብ. 9:27)። ይህ ግላዊና ዓለም አቀፋዊ የማያቋርጥ እውነት ስለ አሁኑ ጊዜ ያለንን የአስተሳሰብ ዝንባሌአችንን መቅረጽ አለበት። «እያንዳንዳችን እየኖርን ያለነው ያለማቋረጥ የአሁን ጊዜን እየበላ በጋላሬ ጊዜ ከርስ መቃብር ውስጥ እየከተተ ባለ መጪ ጊዜ ጫፍ ላይ ነው።»

2. ጥ:- አማኞች የትንሣኤ አካል የሚቀበሉት መቼ ይሆናል?

መ:- በቤተ ክርስቲያን ዘመን የሚገኙ የሞቱና በሕይወት ያሉ አማኞች የትንሣኤ አካል የሚቀበሉት በመነጠቅ ጊዜ ክርስቶስ ሲመለስ ነው። ይህ ጊዜ የቤተ ክርስቲያን ዘመን የሚጠቃለለበትና በሕይወት ያሉት አማኞች ወደ ላይ የሚወሰዱበት ነው (1ኛ ቆሮ. 15:52-58፤ 1ኛ ተሰ. 4:13-18)። የብሉይ ኪዳን አማኞች የትንሣኤ አካሎቻቸውን የሚቀበሉት ልክ ከታላቁ መከራ ቀጥሎ ነው (ዳን. 12:1-3)።

እነዚህ አዳዲስ አካላት ለዘላለም የሚኖሩ ይሆናሉ። የበሽታ፤ የአካል ስንኩልነትና የሥጋዊ ገጽታ ችግሮች በሙሉ ጊዜያዊ መስተጓጉሎች እንጂ ዘላለማዊ ጉስቀልናዎች አይደሉም።

‘የአሁን ችግሮቻችን ጊዜያዊ መስተንጉሎች እንጂ ዘላለማዊ ጉስቁልናዎች አይደሉም፡፡’

3. ጥ:- ክርስቶስ አማኞችን ሊወስድና የቤተ ክርስቲያንን ዘመን ለመጠቅለል የሚመጣው መቼ ነው?

መ:- ብዙዎች ባልጠበቁት በየትኛውም ሰዓት ሊሆን ይችላል (ማቴ. 24:44)፡፡ ስለዚህ ሁልጊዜ ዝግጁ መሆን (ማቴ. 24:45-25:30)፤ እና ጌታ ኢየሱስ ሲመለስ በማናፍርበት ሁኔታ መኖር አለብን (1ኛ ዮሐ. 2:28-3:3)፡፡

4. ጥ:- ቤተ ክርስቲያን በማትገኝበት ጊዜ በምድር ላይ ምን ይፈጸማል?

መ:- ዓለም ወደ መከራ ትገባለች፤ ግራም ትጋባለች፡፡ በቅዱሳት መጻሕፍት እንደተነገረው ‘አውሬው’፤ ‘የዓመፅ ሰው’ እና ‘ሐሰተኛው ክርስቶስ’ ይነሣል፤ እግዚአብሔርን እየተሳደበ ወደ ኢየሱስ የሚመለሱትን ሁሉ ያሳድዳል (2ኛ ተሰሎ. 2:1-12፤ 1ኛ ዮሐ. 4:1-3፤ ራእይ 13:1-18)፡፡ በኃይል በማመፅ እግዚአብሔርን እየተቃወመ እያለ እርሱና የተቀረው የሰው ዘር ከሰማይ የሚመጣውን ከተፈጥሮ ሕግ በላይ የሆነ ፍርድ ይቀበላሉ (ራእይ 6-19)፡፡ በሚመለስበት ጊዜ በራሱ በክርስቶስ ይሸነፋል (ራእይ 19:11-21)፡፡

5. ጥ:- በዚህን ጊዜ እግዚአብሔር ለምን በምድር ላይ ከተፈጥሮ ሕግ በላይ የሆነ ፍርድን

ይልካል?

መ:- እግዚአብሔር እነዚህን ፍርዶች የሚጠቀመው ንስሐ ባልገቡ ሰዎች ክፋት ላይ ቁጣውን ለማሳየት (ኢሳ. 13:6-16፤ ራእይ 16:4-21)፤ ታላቅ ሕዝብን በክርስቶስ ወደሚያድን እምነት ለመምራት (ራእይ 7:9-17) እና የእስራኤልን ሕዝብ እንዲመለሱ ለማድረግ (ሕዝ. ምዕ. 36፤37)፤ እና ለእስራኤል ተስፋ የተሰጠበት መሢሕ በምድር ላይ ለ1,000 ዓመታት የሚነግሥበትን ወርቃማ ዘመን ለማምጣት ነው (ኢሳ. 2:1-4፤ 11:1-10፤ ኤር. 33:14-16፤ ሮሜ 11:25-27፤ ራእይ 20:1-6)፡፡

6. ጥ:- የክርስቶስ ምድራዊ መንግሥት የሚያበቃው እንዴት ይሆናል?

መ:- ከ1,000 ዓመታት በኋላ እግዚአብሔር ሰይጣንን ከእስራት ይፈታና (ራእይ 20:7) ለሰዎች ከእግዚአብሔርና ከዲያብሎስ ለአንዱ የመታዘዝ ምርጫ እንዲያደርጉ አንድ ተጨማሪ ዕድል ይሰጣቸዋል፡፡ እጅግ በርካታ ሰዎች የተሳሳተ ምርጫ በማድረግ በአንድ የመጨረሻ ዓመፅ ይካፈላሉ (ራእይ 20:8-9)፤ በዚህን ጊዜ እግዚአብሔር ከተፈጥሮ ሕግ በላይ በሆነ ሁኔታ ጠላቶቹን ያሸንፋል (ራእይ 20:9-10)፡፡ የአሁኑን የዓለም ሥርዓት በእሳት ያነጻል (2ኛ ጴጥ. 3:10-13)፤ ከዚያም ሰይጣንን፤ የወደቁትን መላእክትና ክርስቶስን የናቁትን ሁሉ በእሳት ባሕር ለዘላለም እንዲቀጡ ይጥላቸዋል (ራእይ 20:10-15)፡፡

ከዚያ በኋላ፣ በበጉ የሕይወት መጽሐፍ ስሞቻቸው የተጻፈ ሁሉ በዚያ ለዘላለም የሚያገለግሉበትን አዲስ ሰማይና አዲስ ምድር ይፈጥራል (ራእይ 21:1-22:5)።

ይህን በተመለከተ ጌታችን— 'ሰው ዓለምን ሁሉ ቢያተርፍ ነፍሱንም ቢያጉድል ምን ይጠቅመዋል? ሰውስ ስለ ነፍሱ ቤዛ ምን ይሰጣል?' ሲል ተናግሯል (ማር.8:36-37)።

ክፍል 3

ያለ ፍቅር ከንቱዎች ነን።

ነገሩን ሰናጠቃልል፣ ትክክለኛ ዶክትሪን (የእምነት መመሪያ) ያለ ፍቅር እንደማይኖር እናስታውስ። አሳባችን በእግዚአብሔር ፍቅር ካልተነሣ በስተቀር በትክክል ማሰብ አንችልም።

ይህን መርሳት ቀላል ነው። እውቀት ያለ ፍቅር ከሆነ ራስ እንደሌለው አካል መሆኑን ማስታወስ ከባድ ነው። ብዙውን ጊዜ የራሳቸውን ዶክትሪን የሚያውቁ ተለይተው የሚታወቁት ማንም እንዲጠጋቸው ምቹ ከመሆኑና ከፍቅር ይልቅ ራስ ወዳድና ግብዝ በመሆናቸው ነው።

ጳውሎስ እውቀት እንደሚያስታብይ፣ ፍቅር ግን እንደሚያንጽ አውቋል (1ኛ ቆሮ. 8:1)። በዓለም ውስጥ ያለው እውቀት ሁሉ ያለ ፍቅር ባዶ እንደሆነ ያውቅ ነበር። እንደዚህ ሲልም ጽፎአል— 'ትንቢትም ቢኖረን ምስጢርንም ሁሉና እውቀትንም ባውቅ ...ፍቅር ግን

ከሌለኝ ከንቱ ነኝ' (1ኛ ቆሮ. 13:12)።

"እውቀት ያለ ፍቅር ከንቱ ነው።"

ከዚያ በኋላ ሐዋርያው ትክክለኛ አስተሳሰብ እንዳለንና እንደሌለን ስለሚገልጽ ፍቅር ማብራራቱን ቀጠለ። እንደዚህ ሲል ጽፎአል— 'ፍቅር ይታገሣል፣ ቸርነትንም ያደርጋል፣ ፍቅር አይቀናም፣ ፍቅር አይመካም፣ አይታበይም፣ የማይገባውን አያደርግም፣ የራሱንም አይፈልግም፣ አይበሳጭም፣ በደልን አይቈጥርም፣ ከእውነት ጋር ደስ ይለዋል እንጂ ስለ ዓመፃ ደስ አይለውም፣ ሁሉን ይታገሣል፣ ሁሉን ያምናል፣ ሁሉን ተስፋ ያደርጋል፣ በሁሉ ይጸናል። ፍቅር ለዘወትር አይወድቅም' (1ኛ ቆሮ. 13:4-8)።

የተሳሳተ እምነታችንን እንድናርምና
የእግዚአብሔርን እውነት እንድንከተል የሚያነሣን
ፍቅር ነው።